

PRATINAS

407 (I B. et D.)

- [708] τίς ὁ θόρυβος ὄδε; τί τάδε τὰ χορεύματα;
 τίς ὕβρις ἔμολεν ἐπὶ Διονυσιάδα πολυπάταγα θυμέλαν;
 ἐμὸς ἐμὸς ὁ Βρόμιος, ἐμὲ δεῖ κελαδεῖν, ἐμὲ δεῖ παταγεῖν
 ἀν' ὄρεα σύμενον μετὰ Ναϊάδων
- 5 οἶά τε κύκνον ἄγοντα ποικιλόπτερον μέλος.
 τὰν ἀοιδὰν κατέστασε Πιερίσ βασιλείαν· ὁ δ' αὐλὸς
 ὕστερον χορευέτω· καὶ γάρ ἐσθ' ὑπηρέτας.
 κώμῳ μόνον θυραμάχοις τε πυγμαχίαισι νέων θέλοι παροίνων
 ἔμμεναι στρατηλάτας.
- 10 παῖε τὸν φρυνεοῦ ποικίλου πνοὰν ἔχοντα,
 φλέγε τὸν ὀλεσισιαλοκάλαμον
 λαλοβαρύοπα παραμελορυθμοβάταν
 ὑπαὶ τρυπάνῳ δέμας πεπλασμένον.
 ἦν ἰδοῦ· ἄδε σοι δεξιᾶς καὶ ποδὸς διαρριφά·
- 15 θρίαμβε διθύραμβε κισσόχαιτ' ἀναξ,
 <ἄκου'> ἄκουε τὰν ἐμὰν Δώριον χορείαν.